

እግዚአብሔርም ሙሴን በዮርዳኖስ አጠገብ በኢያሪኮ አንጻር በሞዓብ ሜዳ እንዲህ ብሎ ተናገረው።

2 ፤ ሌዋውያን የሚቀመጡባቸውን ከተሞች ከርስታቸው ይሰጡ ዘንድ የእስራኤልን ልጆች እዘዛቸው፤ በከተሞቹም ዙሪያ ያለውን መስምርያ ለሌዋውያን ስጡ።

3 ፤ እነርሱም በከተሞቹ ውስጥ ይቀመጣሉ፤ መስምርያቸውም ለከብቶቻቸው ለእንስሶቻቸውም ለእነርሱም ላለው ሁሉ ይሁን።

4 ፤ ለሌዋውያንም የምትሰጡት የከተማ መስምርያ በከተማው ዙሪያ ከቅጥሩ ወደ ውጭ አንድ ሺህ ከንድ ይሁን።

5 ፤ ከከተማው ውጭ በምሥራቅ በኩል ሁለት ሺህ ከንድ፣ በደቡብ በኩል ሁለት ሺህ ከንድ፣ በምዕራብ በኩል ሁለት ሺህ ከንድ፣ በሰሜንም በኩል ሁለት ሺህ ከንድ ትከነዳላችሁ። ከተማውም በመካከል ይሆናል፤ ይህም የከተሞቹ መስምርያ ይሆንላቸዋል።

6 ፤ ለሌዋውያንም የምትሰጡአቸው ስድስቱ የመማፀኛ ከተሞች ናቸው፤ እነርሱም ነፍስ ገዳይ ይሸሽባቸው ዘንድ የምትሰጡአቸው ናቸው፤ ከእነዚህም ሌላ አርባ ሁለት ከተሞች ትሰጣላችሁ።

7 ፤ ለሌዋውያን የምትሰጡአቸው ከተሞች ሁሉ አርባ ስምንት ከተሞች ይሆናሉ፤ ከመስምርያቸው ጋር ትሰጡአቸዋላችሁ።

8 ፤ ከእስራኤል ልጆች ርስት ለሌዋውያን የምትሰጡአቸውን ከተሞች እንዲሁ ስጡ፤ ከብዙዎቹ ብዙ፣ ከጥቂቶቹ ጥቂት ትወስዳላችሁ፤ እያንዳንዱ እንደ ወረሰት እንደ ርስታቸው መጠን ከከተሞቻቸው ለሌዋውያን ይሰጣሉ።

9 ፤ እግዚአብሔርም ሙሴን እንዲህ ብሎ ተናገረው።

10 ፤ ለእስራኤል ልጆች እንዲህ ብለህ ንገራቸው። ወደ ከነዓን ምድር ዮርዳኖስን በተሻገራችሁ ጊዜ፡

11 ፤ በስሕተት ነፍስ የገደለ ወደዚያ ይሸሽ ዘንድ የመማፀኛ ከተሞች እንዲሆኑላችሁ ከተሞችን ለእናንተ ለዩ።

12 ፤ ነፍስ ገዳዩ በማኅበሩ ፊት ለፍርድ እስኪቆም ድረስ እንዳይሞት፣ ከተሞቹም ከደም ተበቃይ የመማፀኛ ከተሞች ይሁኑላችሁ።

13 ፤ የምትሰጡአቸውም ስድስቱ ከተሞች የመማፀኛ ከተሞች ይሁኑላችሁ።

14 ፤ በዮርዳኖስ ማዶ ሦስት ከተሞች ትሰጣላችሁ፣ በከነዓንም ምድር ሦስት ከተሞች ትሰጣላችሁ፤ የመማፀኛ ከተሞች ይሆናሉ።

15 ፤ በስሕተት ነፍስ የገደለ ይሸሽበት ዘንድ እነዚህ ስድስት ከተሞች ለእስራኤል ልጆች በመካከላቸው ለሚቀመጡ እንግዶችና መጻተኞች መማፀኛ ይሆናሉ።

16 ፤ በብረት መሣርያ እስኪሞት ድረስ ቢመታው ነፍስ ገዳይ ነው፤ ነፍስ ገዳዩም ፈጽሞ ይገደል።

17 ፤ ሰውም በሚሞትበት በእጁ ባለው ድንጋይ ቢመታው የተመታውም ቢሞት፣ እርሱ ነፍስ ገዳይ ነው፤ ነፍስ ገዳዩም ፈጽሞ ይገደል።

18 ፤ ሰውም በሚሞትበት በእጁ ባለው በእንጨት መሣርያ ቢመታው የተመታውም ቢሞት፣ እርሱ ነፍስ ገዳይ ነው፤ ነፍስ ገዳዩም ፈጽሞ ይገደል።

19 ፤ ደም ተበቃዩ ራሱ ነፍስ ገዳዩን ይግደል፤ ባገኘው ጊዜ ይግደለው።

20 ፤ እስኪሞት ድረስ በጥላቻ ቢደፋው፣ ወይም ሽምቆ አንዳች ነገር ቢጥልበት፡

21 ፤ ወይም በጥላቻ እስኪሞት ድረስ በእጁ ቢመታው፣ የመታው ፈጽሞ ይገደል፤ ነፍስ ገዳይ ነው፤ ደም ተበቃዩ ባገኘው ጊዜ ነፍስ ገዳዩን ይግደለው።

22 ፤ ነገር ግን ያለ ጥላቻ ድንገት ቢደፋው፣ ሳይሸምቅም አንዳች ነገር ቢጥልበት፡

23 ፤ ወይም ሳያየው እስኪሞት ድረስ ሰው የሚሞትበትን ድንጋይ ቢጥልበት፣ ጠላቱም ባይሆን፣ ክፉም ያደርግበት ዘንድ ባይሻ፡

24 ፤ ማኅበሩ በመቺውና በደም ተባቃዩ መካከል ፍርድን እንደዚሁ ይፍረድ፤

25 ፤ ማኅበሩም ነፍስ ገዳዩን ከደም ተበቃዩ እጅ ያድነዋል፤ ማኅበሩም ወደ ሸሽበት ወደ መማፀኛ ከተማ ይመልሰዋል፤ በቅዱስ ዘይትም የተቀባው ዋነኛው ካህን እስኪሞት ድረስ በዚያ ይቀመጣል።

26 ፤ ነፍስ ገዳዩ ግን ከሸሽበት ከመማፀኛው ከተማ ዳርቻ ቢወጣ፡

27 ፤ ደም ተበቃዩም ከመማፀኛው ከተማ ዳርቻ ውጭ ቢያገኘው፣ ደም ተበቃዩም ነፍስ ገዳዩን ቢገድለው፣ የደም ዕዳ አይሆንበትም፤

28 ፤ ዋነኛው ካህን እስኪሞት ድረስ በመማፀኛው ከተማ ውስጥ መቀመጥ ይገባው ነበርና። ዋነኛው ካህን ከሞተ በኋላ ግን ነፍስ ገዳዩ ወደ ርስቱ ምድር ይመለሳል።

29 ፤ እነዚህም ነገሮች ለልጅ ልጃችሁ በማደሪያችሁ ሁሉ ሥርዓትና ፍርድ ይሁኑላችሁ።

- 30 ፤ ነፍስ ገዳይ ሁሉ በምስክሮች አፍ ይገደላል፤ በአንድ ምስክር ግን ማናቸውንም ሰው መግደል አይገባም።
- 31 ፤ ሞት የተፈረደበትን ነፍስ ገዳዩንም ለማዳን የነፍስ ዋጋ አትቀበሉ፤ እርሱ ፈጽሞ ይገደል።
- 32 ፤ ዋነኛው ካህን ሳይሞት ወደ ምድሩ ይመለስ ዘንድ ወደ መማፀኛው ከተማ ከሸሸው የነፍስ ዋጋ አትቀበሉ።
- 33 ፤ ደም ምድሪቱን ያረክሳታልና የምትኖሩባትን ምድር አታርክሱአት፤ በደም አፍሳሹ ደም ካልሆነ በቀር ምድሪቱ ከፈሰሰባት ደም አትነጻም።
- 34 ፤ እኔ እግዚአብሔር በእስራኤል ልጆች መካከል አድራለሁና የምትኖሩባትን በመካከልዋም የማድርባትን ምድር አታርክሱአት።